

ಶ್ರೀ ನಾರಾಯಣಪಂಡಿತಾಚಾರ್ಯ ವಿರಚಿತಾ ಶ್ರೀ ನೃಸಿಂಹಸ್ತುತಿ:

(ಉದಯ ರವಿ ಸಹಸ್ರದ್ಯೋತಿತಮ್ ರೂಕ್ಷವೀಕ್ಷಂ  
ಪ್ರಲಯಜಲಧಿನಾದಮ್ ಕಲ್ಪಕೃದ್ವಹ್ನಿವಕ್ತ್ರಂ |  
ಸುರಪತಿರಿಪುವಕ್ಷಶ್ಚೇದರಕ್ತೋಕ್ಷಿತಾಂಗಂ  
ಪ್ರಣತಭಯಹರಮ್ ತಂ ನಾರಸಿಂಹಂ ನತೋಽಸ್ಮಿ ||)

೧. ಪ್ರಲಯರವಿಕರಾಲಾಕಾರರುಕ್ಷಕವಾಲಂ  
ವಿರಲಯದುರುರೋಚೀರೋಚಿತಾಶಾಂತರಾಲ |  
ಪ್ರತಿಭಯತಮಕೋಪಾತ್ಯುತ್ಕಟೋಚ್ಚಾಟ್ಟಹಾಸಿನ್  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೨. ಸರಸರಭಸಪಾದಾಪಾತಭಾರಾಭಿರಾವ-  
ಪ್ರಚಕಿತಚಲಸಪ್ತದ್ವಂದ್ವಲೋಕಸ್ತುತಸ್ತ್ವಂ |  
ರಿಪುರುಧಿರನಿಷೇಕೇಣೇವ ಶೋಣಾಂಘ್ರಿಶಾಲಿನ್  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೩. ತವ ಘನಘನಘೋಷೋ ಘೋರಮಾಘ್ರಾಯ ಜಂಘಾ-  
ಪರಿಘಮಲಘಮೂರುವ್ಯಾಜತೇಜೋಗಿರಿಂ ಚ |  
ಘನವಿಘಟಿತಮಾಗದ್ವೈತ್ಯಜಂಘಾಲಸಂಘೋ  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೪. ಕಟಕಿಟಕರಾಜದ್ಧಾಟಕಗ್ರಸ್ಥಲಾಭಾ  
ಪ್ರಕಟಪಟಿತಟಿತ್ ತೇ ಸತ್ಕಟಿಸ್ಥಾತಿಪಟ್ಟೀ |  
ಕಟುಕಕಟುಕದುಷ್ಪಾಟೋಪದೃಷ್ಟಿಪ್ರಮುಷ್ಪಾ  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೫. ಪ್ರಖಿರನಖಿರವಜ್ರೋತ್ಪಾತರೂಕ್ಷಾರಿವಕ್ಷಃ  
ಶಿಖಿರಿಶಿಖಿರರಕ್ತೈರಾಕ್ತಸಂದೋಹದೇಹ |  
ಸುವಲಿಭಶುಭಕುಕ್ಷೇ ಭದ್ರಗಂಭೀರನಾಭೇ  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೬. ಸ್ಫುರಯತಿ ತವ ಸಾಕ್ಷಾತ್ಸೈವ ನಕ್ಷತ್ರಮಾಲಾ  
ಕ್ಷಪಿತದಿತಿಜವಕ್ಷೋವ್ಯಾಪ್ತನಕ್ಷತ್ರಮಾರ್ಗಂ |  
ಅರಿದರಧರಜಾನ್ವಾಸಕ್ತಹಸ್ತದ್ವಯಾಹೋ  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೭. ಕಟುವಿಕಟಸಟೌಘೋಧ್ಘಟ್ಟನಾದ್ಭ್ರಷ್ಟಭೂಯೋ-  
ಘನಪಟಲವಿಶಾಲಾಕಾಶಲಬ್ಧಾವಕಾಶಮ್ |  
ಕರಪರಿಘವಿಮರ್ದಪ್ರೋದ್ಯಮಂ ಧ್ಯಾಯತಸ್ತೇ  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೮. ಹಠಲುಠದಲಫಿಷ್ಠೋತ್ಕಂಟದಷ್ಟೋಷ್ಠವಿದ್ಯು-  
ತ್ಸಟಶಠಕಠಿನೋರಃ ಪೀಠಭಿತ್ಸುಷ್ಟು ನಿಷ್ಠಾಂ |  
ಪಠತಿ ನು ತವ ಕಂಠಾಧಿಷ್ಟಘೋರಾಂತ್ರಮಾಲ  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೯. ಹೃತಬಹುಮಿಹಿರಾಭಾಸಹ್ಯಸಂಹಾರರಂಹೋ-  
ಹುತವಹಬಹುಹೇತಿದ್ರೇಪಿಕಾನಂತಹೇತಿ |  
ಅಹಿತವಿಹಿತಮೋಹಂ ಸಂವಹನ್ಸೈಹಮಾಸ್ಯಂ  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೧೦. ಗುರುಗುರುಗಿರಿರಾಜತ್ಕಂದರಾಂತರ್ಗತೇ ವಾ  
ದಿನಮಣಿಮಣಿಶೃಂಗೇವಾಂತವಹ್ನಿಪ್ರದೀಪ್ತೆ |  
ದಧದತಿಕಟುದಂಷ್ಟ್ರೇ ಭೀಷಣೋಜ್ಜಿಹ್ವವಕ್ತ್ರೇ  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೧೧. ಅಧರಿತವಿಬುಧಾಬ್ಧಿಧ್ಯಾನಧೈರ್ಯಂ ವಿದೀಧ್ಯ-  
ದ್ವಿವಿಧವಿಬುದಧೀಶ್ರದ್ಧಾ ಪಿತೇಂದ್ರಾರಿನಾಶಮ್ |  
ವಿದಧದತಿಕಟಾಹೋದ್ಭಟ್ಟನೇದ್ಧಾಽಟ್ಟಹಾಸಮ್  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೧೨. ತ್ರಿಭುವನತೃಣಮಾತ್ರತ್ರಾಣತೃಷ್ಣಂತು ನೇತ್ರ-  
ತ್ರಯಮತಿಲಘಿತಾರ್ಚಿವಿಷ್ಣುಪಾವಿಷ್ಣುಪಾದಮ್ |  
ನವತರರವಿತಾಮ್ರಂ ಧಾರಯನ್ ರೂಕ್ಷವೀಕ್ಷಂ  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೧೩. ಭ್ರಮದಭಿಭವಭೂಭೃದ್ಭೂರಿಭೂಭಾರಸದ್ಭಿ-  
ದ್ಭಿದಭವನವಿಧಭೃವಿಭ್ರಮಾದಭ್ರಶುಭ್ರ |  
ಋಭುಭವಭಯಭೇತ್ತಾರ್ಭಾಸಿ ಭೋ ಭೋ ವಿಭಾಭಿಃ  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೧೪. ಶ್ರವಣಖಚಿತಚಂಚತ್ಕುಂಡಲೋಚ್ಚಂಡಗಂಡ  
ಭೃಕುಟಿತಕಟುಲಲಾಟ ಶ್ರೇಷ್ಠನಾಸಾರುಣೋಷ್ಠ |  
ವರದಸುರದ ರಾಜತ್ಕೇಸರೋತ್ಸಾರಿತಾರೇ  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೧೫. ಪ್ರವಿಕಚವಚ ರಾಜದ್ರತ್ನಕೋಟೀರಶಾಲಿನ್  
ಗಲಗತಗಲದುಸ್ರೋದಾರರತ್ನಾಂಗದಾಡ್ಯ |  
ಕನಕಕಟಕಕಾಂಚೀಶಿಂಜಿನೀಮುದ್ರಿಕಾವನ್  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೧೬. ಅರಿದರಮಸಿಖೇಟೌ ಬಾಣಚಾಪೇ ಗದಾಂ ಸ-  
ನ್ಮುಸಲಮಪಿ ಕರಾಭ್ಯಾಮಂಕುಶಂ ಪಾಶವರ್ಯಮ್ |

ಕರಯುಗಲಧೃತಾಂತ್ರಸ್ತೃಗ್ವಿಭಿನ್ನಾರಿವಕ್ಷೋ  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೧೭. ಚಟ ಚಟ ಚಟ ದೂರಂ ಮೋಹಯ ಭ್ರಾಮಯಾರೀನ್  
ಕಡಿ ಕಡಿ ಕಡಿ ಕಾಯಂ ಜ್ವಾರಯ ಸ್ಪೋಟಯಸ್ವ |  
ಜಹಿ ಜಹಿ ಜಹಿ ವೇಗಂ ಶಾತ್ರವಂಸಾನುಬಂಧಂ  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೧೮. ವಿಧಿಭವವಿಬುಧೇಶಭ್ರಾಮಕಾಗ್ನಿ ಸ್ಫುಲಿಂಗ-  
ಪ್ರಸವಿವಿಕಟದಂಷ್ಟೋಜ್ಜಿಹ್ವವಕ್ತ್ರ ತ್ರಿನೇತ್ರ |  
ಕಲ ಕಲ ಕಲ ಕಾಮಂ ಪಾಹಿ ಮಾಂ ತೇ ಸುಭಕ್ತಂ  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೧೯. ಕುರು ಕುರು ಕರುಣಾಂ ತಾಂ ಸಾಂಕುರಾಮ್ ದೈತ್ಯಪೋತೇ  
ದಿಶ ದಿಶ ವಿಶದಾಂ ಮೇ ಶಾಶ್ವತೀಮ್ ದೇವದೃಷ್ಟಿಂ  
ಜಯ ಜಯ ಜಯ ಮೂರ್ತೇನಾರ್ತ ಜೇತವ್ಯಪಕ್ಷಂ  
ದಹ ದಹ ನರಸಿಂಹಾಸಹ್ಯವೀರ್ಯಾಹಿತಂ ಮೇ ||

೨೦. ಸ್ತುತಿರಿಯಮಹಿತಘ್ನಿಸೇವಿತಾ ನಾರಸಿಂಹೀ  
ತನುರಿವ ಪರಿಶಾಂತಾ ಮಾಲಿನಿ ಸಾಭಿತೋಲಮ್ |

ತದಖಿಲಗುರುಮಾಗ್ರ್ಯ ಶ್ರೀದರೂಪ ಲಸದ್ಭಿಃ  
ಸುನಿಯಮನಯಕೃತ್ಯೈಃ ಸದ್ಗುಣೈರ್ನಿತ್ಯಯುಕ್ತಾ ॥

೨೧. ಲಿಕುಚತಿಲಕಸುನುಃ ಸದ್ಧಿತಾರ್ಥಾನುಸಾರೀ  
ನರಹರಿನುತಿಮೇತಾಂ ಶತ್ರುಸಂಹಾರಹೇತುಮ್ |  
ಆಕೃತಸಕಲಪಾಪಧ್ವಂಸಿನೀಂ ಯಃ ಪಠೇತ್ ತಾಂ  
ವ್ರಜತ ನೃಹರಿಲೋಕಂ ಕಾಮಲೋಭಾದ್ಯಸಕ್ತಃ ॥

॥ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯ ಸುತ  
ಶ್ರೀಮನ್ನಾರಾಯಣಪಂಡಿತಾಚಾರ್ಯ ವಿರಚಿತ ಶ್ರೀ ನೃಸಿಂಹಸ್ತುತಿಃ ॥